


# ALESSANDRO FARRUGIA

## *L-Iskultur tal-Vara tal-Lunzjata ta' Hal Tarxien*

minn Dr. Eugene F. Montanaro

Skond l-istorjografu popolari Pietru Pawl Castagna, l-awtur tal-vara titolari tal-Lunzjata ta' Hal Tarxien, hu l-iskultur Żejtuni Alessandro Farrugia. Dejjem skond Castagna, Alessandro Farrugia lesta din il-vara, xogħol tassew mirqum fl-injam, fl-1829, imma fis-sena 1885 l-istess vara ġiet "rinovata" minn Mastru Pawl Bugeja (Ara P.P. Castagna, *L-Istorja Ta' Malta Bil-Gżejjer Tagħha*, I, 1888, p. 205.)

Chevalier Rafel Bonnici Cali jgħarrafna illi l-vara titolari tal-Lunzjata ta' Hal Tarxien hija l-añjar xogħol li Alessandro Farrugia għamel f'hajtu, u jissokta jgħid illi "fl-1885 ġiet irrangata f'it ahjar taħt id-direzzjoni ta' Ġużè Cali imma ma sarx kollox kif ried hu għax ir-raġġiera bil-ħamiema li ried jagħmel bejn il-Madonna u l-Anglu kienet tqum wisq u l-flus inhlew billi għamlu pedestall u bradella godda" (Ara Kan. Vinc. Borg, "Il-Knisja Parrokkjali Ta' Hal Tarxien", 1973, p. 80.) Imma min hu tabilhaqq l-iskultur Alessandro Farrugia?



### HJIEL BIJOGRAFICI

L-iskultur Alessandro Farrugia, bin Giuseppe u Domenica neè Abela, twieled iż-Żejtun fit-2 ta' Frar 1791. It-tifkira tal-magħmudija tiegħu, fir-reġistru tal-Parroċċa, taż-Żejtun, tgħidilna li twieled fid-distrett taż-Żejtun imsejjaħ Casal Pasqualino, u li fil-fonti tawh l-ismijiet ta' *Alexander*, *An-nuntiatus*, *Julianus*, *Candelorus*.<sup>1</sup> Milli jidher, dawn l-ismijiet ma kienux wisq komuni fil-gżejjer tagħna; tabilhaqq, Pietru Pawl Castagna jgħarrafna li fost il-poplu, l-iskultur Alessandro Farrugia kien magħruf bil-laqam ta' *Mastru Xand*.<sup>2</sup> Skond l-istess Castagna, Alessandro Farrugia tgħallem is-sengħa ta' l-iskultura mingħand Mariano Gerada (1766-1823).<sup>3</sup>

Fit-8 ta' Novembru 1814, Alessandro Farrugia żżewweġ lil Marianna neè Camilleri, armla minn Giuseppe Zahra.<sup>4</sup> Minnha kellu mill-inqas tlett itfal: Michele, li twieled fl-24 ta' Settembru 1815; Columba Rosa; li twieldet fis-17 ta' Jannar 1817; u Giovanni li twieled fl-20 ta' Ottubru 1819. Mir-reġistri tal-magħmudija tal-Parroċċa taż-Żejtun nafu li t-tfal ta' Alessandro Farrugia kollha twieldu fid-distrett taż-Żejtun imsejjaħ Casal Bisbut.<sup>5</sup>

Alessandro Farrugia miet fl-4 ta' Diċembru 1871, fl-età ta' 80 sena. L-indirizz tiegħu fid-data tal-mewt kien No. 28 Strada Buonconsiglio, Żejtun.<sup>6</sup> Difnuh fil-Knisja Parrokkjali taż-Żejtun.<sup>7</sup>

1. Arkivju Parrokkjali Żejtun, *Liber Bapt. X, 1787-1797*, p. 100. Il-Parrini ta' Alessandro fil-magħmudija kienu Lorenzo Fenech minn Bormla u Caterina mart Giuseppe Fenech miż-Żejtun.

2. P.P. Castagna, *Malta bil-Gżejjer Tagħha u Li Ghadda Min Għallha*, III, 1865, p. 107.

3. *Ibid*.

4. Arkivju Parrokkjali Żejtun, *Liber Matr. IX, 1806-1822*, p. 158.

5. Ara Arkivju Parrokkjali Żejtun, *Liber Bapt.*, 1808-1818, p. 215 u p. 253, kif ukoll *Liber Bapt.*, 1818-1822, p. 27.

6. Public Registry Valletta, Att tal-Mewt No. 3894 tal-1871. F'dan id-dokument il-kunjom ta' xbubit omm Alessandro Farrugia nsibuh imniżżel **Formosa**. Dan aktarx sar bi żball għaliex fir-reġistri tal-Parroċċa taż-Żejtun il-kunjom tan-nannu matern ta' Alessandro Farrugia dejjem insibuh imniżżel **Abela**.

7. *Ibid*.




Giovanni Farrugia (1819-1902), bin Alessandro, kien skultur ukoll; dan nafuh mill-kitba ta' Castagna, kif ukoll mill-Att tal-Mewt, fejn hemm miktub b'mod l-aktar ċar li Giovanni kien jeżerċita l-professjoni ta' skultur. L-istess dokument jgħarrafna li Giovanni Farrugia miet fil-11 ta' Frar 1902, fl-indirizz No. 30 Strada Buonconsiglio, Żejtun.<sup>8</sup> Milli jidher, keġm Alessandro Farrugia, kif ukoll ibnu Giovanni, qatt ma ħarġu jgħixu barra miż-Żejtun.

### SKULTUR PROLIKIU

X'aktarx li Alessandro Farrugia kien l-aktar skultur prolifiku tal-gżejjer tagħna matul is-seklu dsatax. Ħadem xogħol skultorju fil-ġebbla Maltija, fl-injam u fil-kartapesta. Ippraktika s-sengħa tan-naqax u għalhekk jista' jissejjaħ fil-veru sens tal-kelma *carver*, iżda kien ukoll modellatur u ħadem bosta statwi fil-kartapesta. Il-fonti prinċipali tax-xogħlijiet ta' Alessandro Farrugia huma tnejn: (1) il-gazzetti kontemporanji; (2) il-lista ta' l-istatwi li għabar l-istoriku Castagna. Jeħtieġ jingħad li f'dan il-qasam, ninsabu neqsin ħafna minn dokumentazzjoni permezz ta' kuntratti notarili. Fuq kollox, f'din il-kitba qasira sejrjn insemmu biss xi xogħlijiet ewlenin ta' Alessandro Farrugia.

**L-istatwa ta' l-injam tal-Lunzjata, il-vara titolari ta' Hal Tarxien, dejjem tingħadd fost l-aħjar xogħlijiet ta' Alessandro Farrugia. Dwar din il-vara, E.B. Vella kiteb hekk: "Milli jidher mill-kuntratt magħmul fl-1827 quddiem in-Nutar Feliciano Giardina, din l-istatwa ta' l-injam ħadimha Mastru Xandru Farrugia... L-istatwa għabuha nhar il-Ħadd ta' qabel il-festa tal-Lunzjata (f'Hal Tarxien) fl-1829..."**<sup>9</sup>

Achille Ferres kiteb dwar vara titolari oħra li ħadem Alessandro Farrugia – dik ta' l-Assunta ta' l-Imqabba: *'Fra gli oggetti di mediocre merito ci piace di accenare la*



*L-induratur Pierre Darmanin jaħdem fuq ir-ridekorazzjoni tal-vara tal-Lunzjata, xogħol li sar bid-direzzjoni ta' Dun Ġino Gauchi tal-Kumm. Arti Sagra. (Karnaġjon Michael Camilleri Cauchi)*

*statua portatile dell'Assunta, eseguita da Alessandro Farrugia del Zeitun, nel 1836, sul modello dell'altra di Casal Axiaq – opera di Mariano Gerada.'*<sup>10</sup>

Xieraq li nfakkru wkoll li Alessandro Farrugia ħadem fl-injam il-vara titolari ta' San Pawl ta' Hal Safi; din il-vara ħarġet għall-ewwel darba fil-purċissjoni mat-toroq ta' Hal Safi fis-sena 1840.<sup>11</sup>

L-iskulturi li ħadmu vari titolari dejjem ġibdu lejhom is-simpatija tal-Maltin u kisbu popolarità kbira għaliex hemm tendenza li xogħlijiet ta' din ix-xorta dlonk isiru s-simbolu tal-belt jew tar-raħal fejn ikunu meqjuma. Iżda ma rridux ninsew ukoll li Alessandro Farrugia kien imfittex ħafna biex jaħdem fil-ġebbla Maltija statwi u niċeċ stradali. Insibu bosta tifkiriet tal-ħidma ta' Farrugia fil-qasam ta' din il-fergħa ta' arti

8. Public Registry Valletta, **Att tal-Mewt No. 529 tal-1902.**

9. E.B. Vella, **Storja ta' Hal Tarxien u Raħal Ġdid**, Malta, 1932, pp. 219-220. X'aktarx li din is-silta fiha printing error fejn jingħad li l-kuntratt tan-Nutar Giardina ġie pubblikat fl-1827. Feliciano Giardina beda jeżerċita l-professjoni ta' Nutar fl-1831 – ara Dr. Anthony Attard, **Index of Notaries (1465-1894)**, Malta, 1979, p. 21. Castagna jgħid li Alessandro Farrugia lesta l-vara tal-Lunzjata fl-1829, u f'dan il-każ ma jidherx li nistgħu niddubitaw mill-kitba ta' awtur kontemporanju ta' Farrugia. Madankollu, ikolli nistqarr li għadni ma lqajtx mal-kuntratt għall-kummissjoni tal-vara tal-Lunzjata ta' Hal Tarxien.

10. Achille Ferres, **Descrizione Storica delle Chiese di Malta e Gozo**, Malta, 1866, p. 454.

11. Ara Fr. Joseph Micallef, **L-Istorja ta' Hal Safi**, Malta, 1980, p.74-75.



## MID-DJARJU TAL-PARROĊĊA

### MARZU 1992

#### It-Tnejn, 2:

7.00 p.m. Fid-Dar tal-Kap-pillan: Laqgħa għall-għarajjes.

#### L-Erbgħa, 4:

**L-ERBGĦA TA' L-IRMIED**  
– Bidu tar-Randan Imqad-des.  
Funzjoni tat-tqegħid ta' l-irmied.

#### L-Erbgħa, 11:

5.30 p.m. F'Dar Nazaret: Is-Semi-Finali tal-QUIZ: 'Hal Tarxien – 400 Sena Parroċċa'.

#### Il-Ġimgħa, 13:

7.00 p.m. Fid-Dar tal-Kap-pillan: Laqgħa għall-ġenituri li għandhom lil uliedhom għall-magħmudija dan ix-xahar.

#### Is-Sibt, 14:

6.00 p.m. Fil-Knisja Parrokkjali: Quddiesa b'suffraġju għall-Mejtin minn Hal Tarxien, Vittmi tat-Tieni Gwerra Dinjija.

#### Il-Hadd, 15:

10.00 a.m. Inawgurazzjoni u tberik tal-Monument Tifkira tal-Mejtin minn Hal

Tarxien Vittmi tat-Tieni Gwerra Dinjija.

#### L-Erbgħa, 19: SOLENNITÀ TA' SAN GUZEPP, GHARUS TA' MARIJA VERĠNI.

10.00 a.m. Inawgurazzjoni tal-WIRJA PARROKKJALI – "HAL TARXIEN 400 SENA PARROĊĊA 1592-1992".

6.00 p.m. Fis-Sala ta' l-Agostinjani: Il-Finali tal-QUIZ: "Hal Tarxien – 400 Sena Parroċċa". Jippre-siedi Mons. Vigarju, Annetto Depasquale.

#### Is-Sibt, 21:

7.30 p.m. Fil-Knisja ta' l-Erwieħ: Ċelebrazzjoni Marjana bbażata fuq l-AKATHISTOS bis-sehem tal-Kor Parrokkjali fl-okkażjoni tar-Raba' Ċentinarju.

#### Il-Hadd, 22:

10.30 a.m. Fil-Knisja ta' l-Ursolini, Guardamangia, Quddiesa mill-komunità

*ikompli f'pagna 22*

popolari fil-gazzetti kontemporani. Nagħtu biss żewġ eżempji. Il-Gazzetta *Il Trionfo Della Religione*, fil-ħarġa tas-6 ta' April 1843 (p. 56), tgħidilna li fl-1839, Alessandro Farrugia lesta n-niċċa tal-Madonna tal-Konsolazzjoni fil-kantuniera li tagħti għal fuq Strada Reale, fil-Gudja; l-istess gazzetta, fil-ħarġa tas-27 ta' April 1843 (p. 68), tfakkarna li fis-6 ta' Lulju 1834, fil-pjazza ewlenija tal-Gudja, tqegħdet l-istatwa ta' San Gużep, xogħol ta' Alessandro Farrugia miż-Żejtun.

Fost il-kummissjonijiet ta' Alessandro Farrugia, xieraq li nfakkru wkoll il-vara tal-Kunċizzjoni tal-Parroċċa tal-Birgu. Tabilhaqq, din il-vara għandha rabta interessanti ma' grajja storika li seħħet f'pajjiżna. Il-vara tal-Kunċizzjoni ttieħdet il-Birgu fit-2 ta' Dicembru 1838, u l-inawgurazzjoni tagħha tinsab imfakkra fi djarju li kiteb Sir Hector Greig dwar iż-żjara li għamlet Queen Adelaide fil-Gżejjer Maltin.<sup>12</sup> Ta' min isemmi wkoll li skond l-istoriku Castagna, Alessandro Farrugia ħadem fl-injam il-figura ta' Kristu mejjet għall-monument tal-purċissjoni tal-Ġimgħa l-Kbira li toħroġ minn San Ġorġ, Għawdex. Skond Castagna, din il-vara tlestiet minn Alessandro Farrugia fis-sena 1844.<sup>13</sup>

12. Ara Kan. Dun Anton Zammit Gabaretta, *The Church of the Grand Masters and Inquisitors*, Malta, 1974, p. 50-1. Ara wkoll Scientia, Vol. XXIX, No. 3; Lulju-Settembru 1963, pp. 107-108.

13. P.P. Castagna, op. cit. 108. Madankollu, għandna hjiel li sa mis-sena 1809, fil-Knisja ta' San Ġorġ kienet diġà tinżamm l-istatwa ta' Kristu mejjet. Fl-Inventarju tal-Fratellanza ta' Gesù Marija, magħmul fl-1809, naqraw dan li ġej: **Una cassa dorata del Monumento con matarazzo e cuscino di damasco, portiere... e frangia d'oro, un lenzuolo ricamato, colsuo pedestallo, e due aste - Ara Arkivju ta' l-Arcisqof, Floriana: V.P. 1809 (Mons. Ferdinando Mattel, 47), f.118r.** Hawn tabilhaqq statwa ma tissem-miex, għalkemm wiehed ma jistax jimmaġina Monument bla statwa. X'aktarx li fl-1844 reggħet saret l-istatwa ta' Kristu mejjet mill-ġdid għand Alessandro Farrugia.